

లాలస

అప్పుకోసం వస్తున్నవాడి మొహంలా ఆకాశం మబ్బుపట్టింది. అప్పులవాడి గొంతులా నింగి ఉరుముతోంది. వాన పచ్చేట్టే వుంది.

బెరుకు బెరుగ్గా పెరడుదాటి వరండాకేసి నడుస్తున్నాడు నారాయణ. “రా.... రా..... నారాయణా. ఈ పొద్దో రేపో నువ్వుస్తావని అనుకుంటున్నాను” మునికృష్ణయ్య. పేలవంగా నవ్వుతూ, వచ్చి నిస్సత్తువగా బెంచిమీద కూర్చున్నాడు నారాయణ. ఎవరో వయసు మళ్లిన మనిషి నిరాశగా బయటికి పోతున్నాడు.

“అనాడేమో నిండు అవస్థ సారూ - మీరే ఆదుకోవాలంటూ తండల్ తీసుకునిబోవటం, ఆ మీద అయిపుండరు. జనం తగరారు జేస్తా ఉండారు” అని క్షణం ఆగి, తన చిర్టా మూసి, నారాయణని చూస్తూ “నీ మాట కాదనుకో” అన్నాడు మునికృష్ణయ్య.

“బిడ్డ బావుందా?” పరామర్శ. బట్టతలని చేత్తో నిమురుకున్నాడు.

“ఆఁ.....” అని మునికృష్ణయ్య మొహంకేసి చూసి, అంతలోనే చూపు మరల్చుకుని, నేలచూపులు చూస్తూ “మూడు వేలన్నా కావాల” అని ఆగి, “అవసరంలో ఆదుకునే వోనివి నువ్వే కదా నాకు” అన్నాడు నారాయణ.

“ఇప్పుడు రేటు మరి ఐదు నడుస్తుందాది”. వడ్డీ గురించిన హెచ్చరిక!

నారాయణకి గుండెల్లో గుబుల్లేచింది. ఇప్పటివరకూ తనలాంటి ఉద్యోగులకి మూడు రూపాయల వడ్డీకిస్తున్నాడు. పెంచుతున్నాడన్నమాట. అయినా చేసేదేం వుంది? అవసరం అలాంటిది. బిడ్డ పురుటి ఖర్చు, ఇంటి ఖర్చు... తప్పదు. “ఈసారికి పాత రేటు....” నసిగాడు.

“బిడ్డలుగలవోడివి. నిన్ను బీటికి పంపలేను గదా నారాయణా. సరెగానీ, నువ్వంతగా అడిగే వోడివీ గాదు. నాలుగు జేసుకుందాంలే” అని లేచి లోపలికి వెళ్లాడు. వెళ్తూ వెళ్తూ కాగితాలు నారాయణ ముందుంచి వెళ్లాడు. ఇంతలో వాకిట్లో మునికృష్ణయ్య : , పద్మావతమ్మ జ్యూన్ గ్లాస్ తో ఎదురైంది. లోపలికి నడుస్తూనే గ్లాసందుకున్నాడు మునికృష్ణయ్య.

కాగితాలు చూశాడు నారాయణ. ఆలోచనలు ముసిరినై.

జీతం - బీ పీట్ లో కట్ లే ఎక్కువైపోయినై. పిఎఫ్ లోను, సొసైటీలోను, అందులో షార్ట్ టర్మ్, లాంగ్ టర్మ్, పండగ అడ్వాన్సు, లేని తుఫాను అడ్వాన్సు, క్వార్టర్స్ లీజూ - అన్నీ పోను చేతికొచ్చేది బియ్యానికీ, పాల ప్యాకెట్లకీ చాలటం లేదు. ఎవరో మిత్రుడన్నట్టు నెలంతా పాపర్ వీకే - తమలాంటి వాళ్లకి. చేబదుళ్లా, భార్య వంటిమీద ఇంకా మిగిలింది చిన్నమో, అరచిన్నమో ఉంటే అంగడికిచ్చేయటం, ఎవరన్నా బంధువులో, మిత్రులో వచ్చి పిల్లల చేతిలో పదో అయిదో పెడితే సొసైటీ లోన్ రెన్యూవల్ కి ఆ సెక్రటరీని దేబిరించడం!

అప్పు చేయడం తప్పనిసరి.

“వాసపాము బతుకైపోయింది. సాలెగూడె బతుకై పోయింది. నికృష్టపు బతుకైపోయింది!”

తనను తాను నిందించుకుంటున్న నారాయణ!

ఆయన ఆలోచనల్ని భంగపరుస్తూ పద్మావతమ్మ వచ్చింది.

“కాఫీ తీసుకో అన్నా” అంటూ, నారాయణ గ్లాసందుకున్నాడు. ఆమె వెళ్లిపోయింది.

నారాయణ కాఫీ ముగిస్తుంటే బయటికొచ్చాడు మునికృష్ణయ్య, “ఏమో ఆలోచిస్తాండావు” అంటూ. చేతిలోని నోట్లు నారాయణకిచ్చాడు.

దబ్బు తీసుకుని లెక్కించుకున్నాడు నారాయణ. మామూలు పద్దతి ప్రకారం నెల వడ్డీ ముందే మినహాయించుకుని మిగిలిన దబ్బే యిచ్చాడు. కాగితాల మీద సంతకాలు చేసి ఆయన చేతికిచ్చాడు. మునికృష్ణయ్య కాగితాలు అందుకున్నాడు. ఆయన చేతులకున్న ఐదు ఉంగరాలూ తనని చూసి నవ్వివట్లనిపించింది నారాయణకి. సెలవు తీసుకుని ముందుకు నడిచాడు.

పదిహేనేళ్ల సంఘటనలు నారాయణ ఆలోచిస్తూ వెనక్కి లాగేయి.

మునికృష్ణయ్య, తనూ ఒకేసారి చేరేరి కంపెనీలో. తాను అసిస్టెంట్ గా చేరితే, మునికృష్ణయ్య గ్రూప్-డిలో చేరాడు. అంటే ప్యూన్. నాలుగేళ్లలో రికార్డ్ అసిస్టెంట్ అయ్యాడు. అక్కణ్ణుంచీ యూనియన్ లో చాలా ముఖ్యమైన మనిషిగా ఎదిగి ‘కింగ్ మేకర’యినాడు. నెమ్మదిగా వడ్డీ వ్యాపారంలోకి దిగాడు.

“పెళ్లి చేసుకోగానే వచ్చిన కట్నం సొమ్మే పెట్టుబడి” అంటూ తనకు తానే చెప్తూ వుండేవాడు. అతని బిజినెస్ కి ఘనమైన పేరు - ‘ఫైనాన్స్’. అప్పు కావలసిన వారి సంఖ్యని అతనే తెలివిగా పెంచుకుంటూ, తానూ పెరిగాడనేవాళ్లు సహోద్యోగులు. మునికృష్ణయ్య పలుకుబడి, పదవీ పెరుగుతూ వచ్చాయి. యూనియన్లో అతను చాలా ముఖ్యమైన మనిషి. టొన్లోనూ తమ కుల సంఘానికి పెద్ద. కావాలనే అక్కడేమీ పదవులు తీసుకోలేదని ఆఫీస్ లో సన్నిహితులు చెవులు కొరుక్కుంటూ వుంటారు. దానికి పెద్ద రాజకీయం ఉందంటారు.

సన్నగా తుంపర మొదలైంది. దిక్కులు చూస్తూ, తన ఆలోచన సాగిస్తూ నడుస్తున్నారు నారాయణ.

తన విషయంలో ఎక్కడ వేసిన గొంగళీ అక్కడే వుండిపోయింది. ఇంట్లో చరాస్తీగా మాత్రం భార్య, నలుగురు పిల్లలూ వచ్చారు! ఉన్న అమ్మా, నాన్నా పోయారు. సెంటు పొలం లేదు. గజం స్థలం సంపాదించింది లేదు. పిల్లలు పెద్దవాళ్లవుతున్నకొద్దీ - మునికృష్ణయ్య అప్పు జీవనదిలా సాగుతూ వస్తున్నది. కూతురూ, కొడుకూ, కూతురూ, కొడుకూ - ఇదీ వరస. వీళ్ల అవసరాలకి ఆపద్భంధువు మునికృష్ణయ్యే. పెద్ద కూతురు దుర్గ పెళ్ళికి ఆయనే చాలావరకు అప్పు పెట్టాడు.

-కాళ్ళీడ్చుకుంటూ నేరుగా ఇంటికొచ్చాడు నారాయణ.

+ + +

ప్రస్తుతం

క్యాంటీన్ హాలంతా కిటకిటలాడుతోంది. మాటల సందడి.
నారాయణ ఒక టేబుల్ దగ్గరికి కుర్చీ లాక్కుని కూర్చున్నాడు.
అప్పుల మాఫీ గురించి చర్చజోరుగా సాగుతోంది.

“ఎద్దుపుండు కాకికి ముద్దా. ఏ ప్రభుత్వం ఏం చేసినా - మధ్యతరగతోళ్లం.
మన ఖర్మమిట్టా కాలింది. అప్పుల ఊబిలో కొట్టుకు చావాల్సిందే. రాజకీయ
నాయకులకీ పట్టదు, యాజమాన్యానికీ పట్టదు. సంఘాలకీ పట్టదు - మన సంగతి.
ధూ.... కుక్క బతుకైపోయింది” చంద్రం మాటలు హెచ్చు స్వరంతో, ఆవేశంతో
వచ్చాయి.

నలుగురూ నాలుగు విధాలుగా అభిప్రాయాలు చెప్పున్నారు.

మధ్యలో కొందరు సర్వజ్ఞులు ద్రవ్యోల్బణం, ధరల పెరుగుదల గురించి
ఆవేశపడుతున్నారు. అసిస్టెంట్ శివయ్య ఆర్థికవేత్తల్ని బూతులు తిడుతూ, బియ్యం
ధర ఎప్పుడెప్పుడు ఎంతెంత పెరిగిందో చెప్పున్నాడు. అతని మాటలకి అడ్డు తగులుతూ
చంద్రం పాల ధర ఆరుసార్లు పెరగటం గురించి వివరాలిస్తున్నాడు. “అంతా స్లో
పాయిజనింగ్. దరిద్రం, దరిద్రం, అంతా దొంగ ముండా కొడుకులు” అని గొంతు
తగ్గించి “అంతెందుకు, మునికృష్ణయ్య వడ్డీరేటు కూడా పెరిగింది. ఛీ..... అసలు
మనకు బుద్ధిలేదు” అని చేతులు గాల్లో ఆడిస్తూ లేచి వెళ్లిపోయాడు.

అందర్నీ వింటున్నాడు నారాయణ.

అన్నీ వింటున్నాడు నారాయణ.

కాఫీ తాగుతున్నాడు నారాయణ. అతని మేధలో ఎన్నో ఆలోచనలు. హఠాత్తుగా
పొలమారింది. కళ్లవెంట నీరు తిరిగింది. కాఫీ వదిలేశాడు. రెండు మూడుసార్లు
కేకరించి నీళ్లు తాగేడు.

“తేనెలో ఈగలం. మన బతుకులింతే. రిటైర్ కాకుండా పోవాలని
కోరుకోవటమే మనం చేయగలిగింది. కనీసం మనవాళ్లన్నా సుఖంగా బతుకుతారు.
ఒక పిల్లాడికో, పిల్లకో ఉద్యోగం ఖాయం. గ్రూప్ ఇన్సూరెన్స్ బాగానే వస్తుంది.
సొసైటీ లోను వాళ్ల ఇన్సూరెన్స్ తోనే పోతుంది. పిఎఫ్, గ్రాట్యుటీ, పాలసీల డబ్బూ....
బాగానే వుంటుంది. ఈ కుక్క చావుకంటే అదే బెటర్” శివయ్య సమస్యకున్న మరో
పరిష్కార కోణాన్ని చూపేడు.

నారాయణ మనస్సు దారపుకొసని అందుకుంది. శివయ్య వైపు అదోలా

చూశాడు. కృష్ణభగవానుడు గుర్తుకొచ్చాడు. ఏది కర్తవ్యం?

కాళ్ళీడ్చుకుంటూ, బుర్రలోని చైతన్య స్రవంతితో తన సీట్లోకొచ్చి కూర్చున్నాడు.

“లంచ్ అవర్ అయిపోయి అరగంటయినా లోపలికి రారు దొరలు!” విసుక్కుంటున్నాడు ఆఫీసరు. ఆయన మొహం మీద ఇంటూ మార్మూలూ, ప్లస్ మార్మూలూ! మొహం చెండు కోవడమంటే ఇదేనా అనిపించింది నారాయణకి. పేలవంగా నవ్వుకుని ఫైల్ తీశాడు.

+ + +

భోజనం అయింది. కుర్చీలో కూర్చున్నాడు నారాయణ. అది కుసకుసలాడింది. ఆ కుర్చీకి కూసాలు వదులైనై. ‘నాలాగానే నసుక్కుంటోంది’ అనుకున్నాడు.

చీరె కొంగుకు చెయ్యి తుడుచుకుంటూ వచ్చింది సరస్వతి. నారాయణ భార్య, కూచుంది. ఆమెవైపు పరీక్షగా చూశాడు ఉతికిన చీరె, జాకెట్, పాతబడినై. కట్టుడు చీరలు కొనిపెట్టి కూడా చాలా నెలలయింది. చేతిలో నాలుగు రాళ్లు కనిపించినా పిల్లల అవసరాల్ని ఏర్పాటు చేయటానికే సరిపోతున్నై. తన అసమర్థతంతా కలిసి ఆమెని పుస్తైల తాడుతో మిగిల్చింది అనిపించింది. మనసులో అపరాధ భావం కదిలింది.

“ఏవిటి మామయ్యా ఆలోచిస్తున్నావ్?” అడిగింది. ఆమె భర్తని మామయ్యా అనే పిలుస్తుంది చిన్నప్పట్నుంచీ. నారాయణ ఆమె మేనమామే.

మునికృష్ణయ్య వడ్డీ రేటు పెంచటం, తాను అప్పు తేవటం అంతా నిమ్మకంగా ఆమెకి చెప్పాడు నారాయణ. కష్టం సుఖం కలబోసుకుంటుంటే టైమ్ తెలీలేదు.

పది దాటింది. లైట్ తీసింది సరస్వతి. చాపమీద పిల్లల పక్కకి చేరింది. నారాయణ అస్యమనస్కంగా మంచం దగ్గరికి వెళ్లాడు. దుర్గ కూతురు రాణి పక్కలో అడ్డంగా పడుకుని వుంది. ఆ పిల్లని సరిగా పడుకోబెట్టి నడుం వాల్చాడు.

నారాయణ మనసునిండా ఆలోచనలు.

కళ్లముందు క్యాంటీన్ హాలు దృశ్యమే కనిపిస్తోంది. శివయ్య మాటలే చెవుల్లో రింగుమంటున్నై. “రిటైర్ కాకుండా పోవాలని కోరుకోవటమే మనం చెయ్యగలిగింది. మనం పోయినా మన వాళ్లన్నా సుఖంగా బతుకుతారు.”

-ఒక రాత్రివేళ మెలకువచ్చింది సరస్వతికి. లేచింది. బయట నన్నగా వాస కురుస్తోంది. మంచంలో నారాయణ కళ్లు కొలిమిలో మండుతున్న ఇనుప గుండ్లులా

వెలుగుతున్నై. మామయ్యని అలా చూసేసరికి భయం వేసింది ఆమెకి.

మంచం దగ్గరికి వెళ్లింది.

“ఏవిటి?” అడిగింది. మాట మార్గవంగా వుంది.

కళవళపడ్డాడు. ఆమెవైపు చూశాడు. గుడ్డిదీపం వెలుగులో చెక్కపేడులా వుంది. మాట పెకల్చుకుని “ఏం లేదు, పడుకో” అన్నాడు. ఆమె పడుకుంది.

తన పక్కనున్న పిల్లని కొంచెం జరిపి, కాళ్లు ముడుచుకుని పడుకున్నాడు నారాయణ.

ఈదురగాలి వీస్తోంది. పిల్లకి పల్చటి దుప్పటి కప్పాడు.

నారాయణకి నిద్రపట్టటం లేదు. శివయ్య మాటలే చెవుల్లో జోరీగలా పీడిస్తున్నాయి. చాలాసేపటికి ఏదో నిర్ణయానికి వచ్చినవాడిలా ఊపిరి పీల్చుకున్నాడు. నెమ్మది మీద కునుకుపట్టింది.

- ఉన్నట్టుండి ఉలిక్కిపడి కళ్లు తెరిచాడు.

కాళ్లకి అడ్డంగా,

కాళ్లమీద - రాణి! బంధం వేసి పడుకుంది!

లేవాలని ప్రయత్నించాడు. ఆ పిల్ల లేవనీయలేదు.

కునుకు తీయటానికి ముందు యుద్ధం ముగిసిందనుకుని ఊపిరి పీల్చుకున్నాడు.

కానీ...! ఈ బంధం?.....

బయట వాన కురుస్తున్నా నారాయణ వొళ్లంతా చెమటపట్టింది. గొంతెండి పోయినట్లయింది.

పెదవులు తడి చేసుకున్నాడు.

ఉప్పగా లేదు.

భయం పోయింది. బాధ మిగిలినట్లుంది! పిల్లని పైకి తీసుకుని పక్కన పుట్టుకుని, దగ్గరికి తీసుకున్నాడు! బయట వాన కురుస్తూనే వుంది!